

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧಿಸ್ವಾಮಿ ವಿರಚಿತಃ
|| ಗುರುವಾಯುಪುರೀಶ ಮಂಗಳಸ್ತವಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕನ್

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಗುರುವಾಯುಪುರೀಶ ಮಂಗಳಸ್ತವಃ ॥

ಕವಿತಾಜಿತಕಲ್ಲೋಲಿಕನ್ಯಕಾಕಾಂತವಕ್ಷಸೇ |
ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ಗುರುವಾಯುಪುರೇ ನಾಥ ಗುರುವಾಗ್ವಿಭವೇಽಥವಾ |
ಕುರುಷೇ ವಿಹೃತಿಂ ನಿತ್ಯಂ ಇತಿ ಡೋಲಾಯತೇ ಮನಃ || ೧ ||

ಗುರುಮರುನ್ಮುನಿಬೃಂದನುತಾಂಘ್ರಯೇ
ಗುರುವರಾಕೃತಿಮಸ್ಯ ಸಮೇಯುಷೇ |
ಗುರುಮರುನ್ನಗರೋತ್ತಮವಾಸಿನೇ
ಗುರುಮರುತ್ಪಥಮಾಯ ನಮೋ ನಮಃ || ೨ ||

ಗುರುಶಿಷ್ಯಸೌಮ್ಯಗುರುಪೂಜನಾಶ್ರಯಂ
ಕುರು ಚಿತ್ತ ಕಂಚಿದಪಿ ತೇ ಸಮಾಶ್ರಯಂ |
ಕುರುಭೀಮಸೇನರಣರಂಗಭೀಷಣಂ
ಗುರುಭೀಮಸೇನಗುರುಪತ್ತನಾಧಿಪಂ || ೩ ||

ಗುರುಗಂಧವಾಹನಗರೀವಿಹಾರಿಣಂ
ಕುರುವಂಶಜಾತವಿಜಯಸ್ಯ ಸಾರಥಿಂ |
ಗುರುಮಾಗಮಸ್ಯ ಪರಮಂ ಪುರಾತನಂ
ಕುರು ಮಾನಸಾಂತರನಿಶಂ ಶುಭಾಶ್ರಯಂ || ೪ ||

ಗುರುಣಾ ವಿನಷ್ಟನಿಜಬಾಲಕಾಂಕ್ಷಿಣಾ
ವರುಣಾಲಯಾಂತರವತೀರ್ಯ ಚೋದಿತಃ |
ಅರುಣಾಧರಂ ತಮುಪನೀಯ ಯೋ ದದೌ
ಕರುಣಾರಸೌಘಭರಿತಂ ತಮಾಶ್ರಯೇ || ೫ ||

ಶ್ರೀಜೀವಮಾರುತಪುರಾಧಿಪ ಯುಷ್ಮದೀಯಾ
 ದೃಷ್ಟ್ಯಾ ಮಯಾ ಪ್ರತಿಕ್ಯತಾವಪಿ ದಿವ್ಯಮೂರ್ತಿಃ |
 ಶಾಂತಾ ಗಭೀರಮಧುರಾ ಶ್ರಮಹಾರಿಣೀ ಮಾಂ
 ಹೇ ಜೀವ ಮಾ ರುದ ಇತೀವ ಕಿಲಾಭಿಧತ್ತೇ || ೬ ||

ಧಿಷಣಾ ಮಮ ವಿವಶಾ ಸ್ವಯಮಧುನಾ ವಿಧಿನೇಯಂ
 ಕುರುತೇ ರತಿಮನಿಶಂ ಭೃಶಮುರರೀಕ್ಯತಲಾಸ್ಯಾ |
 ಧಿಷಣಾನಿಲನಗರೋತ್ತಮತಿಲಕಾಯಿತಧಾಮ್ನೇ
 ನಿಖಿಲಾಗಮಶಿರಸ್ಥಿ ತಪದಪಂಕಜಭೂಮ್ನೇ || ೭ ||

ಗುರುಮಾರುತಪತ್ತನೈಕಧಾಮ್ನೇ
 ನಿಗಮಾಂತೋದಿತನೈಜಕೀರ್ತಿಭೂಮ್ನೇ |
 ಭವುಕಾಧಿಕಸರ್ವಕಾಮಸೀಮ್ನೇ
 ಸ್ಪೃಹಯತ್ಯೇಷ ಸದೇಹ ಕೃಷ್ಣನಾಮ್ನೇ || ೮ ||

ದುವಾರ್ದಿನಾಮಿಹ ಕಲಾವಪಿ ನಾಸ್ತಿಕಾನಾಂ
 ಗರ್ವಾಪನೋದನವಿಧೌ ಪಟುತಾಂ ದಧಾನೇ |
 ಸರ್ವಾಭಿವಾಂಛಿತವಿಧಾನಸುಪರ್ವವೃಕ್ಷೇ
 ಗುರ್ವಾಂಜನೇಯಗುರುಪತ್ತನರಾಜಿ ಲೀಯೇ || ೯ ||

ಗುರುಗಂಧವಾಹನಗರೀವಿಹಾರಿಣೇ
 ಕರವೈ ನಮಾಂಸಿ ಮಮ ಚಿತ್ತಹಾರಿಣೇ |
 ನಿಜಪಾದಭಕ್ತಶುಭಸಂಘಕಾರಿಣೇ
 ಕರುಣಾಂ ರಮಾಂ ಚ ಹೃದಿ ನಿತ್ಯಧಾರಿಣೇ || ೧೦ ||

ಹೃದಯ ಸತೀ ಗತಿರಿಷ್ಟ್ಯ ತವ ಚೇತ್
 ಶೃಣು ಮಮ ಗಿರಮತಿಹಿತಸೃತಿ ಲಗ್ನಾಂ |
 ಕುತ ರತಿಮಿಹ ಸುರನುತಿತತಿಮಹಿತೇ
 ಧಿಷಣಸಮೀರಣಪತ್ತನನಾಥೇ || ೧೧ ||

ಜೀವ ಕಿಮೇಭಿಯತ್ಯೈಃ

ಜೀವನಮಾತ್ರೇಽಪಿ ನಾತ್ರ ಪರ್ಯಾಪ್ತೈಃ |

ಜೀವ ಸದಾಶ್ರಿತ್ಯ ಮುದಾ

ಜೀವಜಗತ್ಪ್ರಾಣಪತ್ತನಪ್ರಾಣಂ || ೧೨ ||

ಮಾಯಾ ತೇ ಸತತಂ ತನೋತಿ ಲಲಿತಂ ಮಾಂ ಮಂತಯಂತೀ ಭವೇ

ಮಾಯಾ ತೇ ದಯಿತಾ ದಯಾರಸಮಯೀ ಸಾ ಮಾಮಪಾಯಾತ್ ಪುನಃ |

ಮಾ ಯಾಯಾ ಇತಿ ಸಾಕಮಾಗತವತೀ ರಕ್ಷಾಂ ವಿಧತ್ತೇ ಪರಾಂ

ಮಾಯಾವಲಿಗ್ತಮಂಜುಮಂದಹಸಿತಂ ಮಾಂ ವೀಕ್ಷ್ಯ ಧತ್ತೇ ಭರ್ವಾ || ೧೩ ||

ಶ್ರೀರಾಮಾನುಜದರ್ಶನೇ ಜಲನಿಧೇಃ ಯಾಸ್ತಿ ಸ್ಥಿತಿಸ್ತಾದೃಶೀ

ಶ್ರೀರಾಮಾನುಜ ದರ್ಶನೇ ತವ ಮಮ ಸ್ವಾಮಿ ಕೃಪಾವಾರಿಧೇ |

ಶ್ರೀರಾಮಾನುಜದರ್ಶನೇ ಮಮ ರತಿಂ ಸಂವರ್ಧಯೇಥಾಸ್ಸದಾ

ಶ್ರೀರಾಮಾನುಜಯಾ ತನೋತು ವಸತಿಂ ಜಾಯಾ ತವಾಸ್ಮದ್ಗೃಹೇ || ೧೪ ||

ಸ್ವಾಮಿನ್ನದ್ಧವಪೂಜಿತಾಮಲ ಮಹಾಸೌಂದರ್ಯಪೂರ್ಣಾಕೃತೇ

ಶ್ರೀಮನ್ನದ್ಧವತಾಂ ವಿಲೋಚನವತಾಂ ನಿತ್ಯಂ ಕಿಲಾತ್ರಾಶ್ರಿತ |

ಅಸ್ಮಾಕಂ ಭವದಂಘ್ರಿಸಕ್ತಮನಸಾಂ ಹೇ ಪ್ರಾಣಭೂತ ಪ್ರಭೋ

ಶ್ರೀವಾಚಸ್ಪತಿಗಂಧವಾಹನಗರೀವಾಸಾಸ್ತು ತುಲ್ಯಂ ನಮಃ || ೧೫ ||

ಗೋದಾಚಿಂತನತಸ್ಸದಾ ಖಿಲು ಭರ್ವಾ ತತ್ತ್ವಂ ಗತೋ ವರ್ತತೇ

ಗೋದಾಕಾರಯುತೋ ದದಾತಿ ಯದಿತೋ ಗಾಮೀದೃಶೀಂ ಮಾದೃಶೇ |

ಗೋದಾಯಾ ಹಿ ವರಂ ವರಂ ಘಟಯತಾತ್ ಸ್ವಾಮಿ ಸುತಾಯಾ ಮಮ

ಗೋದಾನೌಘಫಲಂ ಸಕೃತ್ಕಿಲ ಭವತ್ಸಂಚಿಂತನಂ ಸೌತಿ ನಃ || ೧೬ ||

ಪೀತಾಂಬರಂ ಧೃತವತಾ ಪುರುಷೋತ್ತಮೇನ

ಗೀತಾಂ ಪರೇಣ ಭವತಾ ಭವತಾಪಹಂತ್ರಿಣಿ |

ಗೀತಾಂ ಪರೇಣ ಸಮರೇ ನ ತಥಾವಿಧೇಽಪಿ

ನೀತಾಂ ಪರಾಂ ನಿಗಮತೋಽಪಿ ವದಂತಿ ಸಂತಃ || ೧೭ ||

ಪುರಾ ತುರಂಗಾನನಭೂಮಿಕಾರ್ವಾ
ವೇದಾನದಾಸ್ತ್ವಂ ವಿಧಯೇ ಹಿತಾಯ |
ಜಾತೋ ನಿಯಂತಾಥ ತುರಂಗಮಾನಾಂ
ಗೀತಾಮಿಯಂ ಸಾಧು ಗತಾ ಪರತ್ವಂ || ೧೮ ||

ಗುರುಮರುದ್ಭುಜಿ ತೇ ಸಗರೇ ಪುರಾ
ಸ್ವಜನಖೇದಮದಾತ್ ಕಿಲ ನರ್ತನಂ |
ಗುರುಮರುನ್ನಗರೇ ಪುನರದ್ಯ ತತ್
ನಿಖಿಲಲೋಕಮುದೇ ಪರಮೇಧತೇ || ೧೯ ||

ಗುರುಮರುನ್ನಗರೇ ಯದಿ ನೋ ರತಃ
ಗುರುಮರುದ್ಭುಜಿ ಸಕ್ತ ತದಾ ತವ |
ಗುರು ನ ತಲ್ಪಸುಖಂ ಭವಿತಾ ತತಃ
ಗುರುಮರುನ್ನಗರೇ ನಿರತಸ್ಸದಾ || ೨೦ ||

ಗುರುಹನುಮದ್ಗುರುನಗರೇ
ಗುವೀಣಂ ಪ್ರೀತಿಂ ಸಮೇಯುಷೇ ಭವತೇ |
ಉವೀಣತಲವೈಕುಂಠೇ
ಮೌವೀಣವ ನತಾ ಜಯಂ ಯಾಮಃ || ೨೧ ||

ಗುರುಪಂಕ್ತಿನಿವಾಸನಿರ್ಮಲಂ
ಹೃದಯಂ ಸಂವಹತಾ ಕವೀಂದುನಾ |
ಗುರುವಾಯುಪುರೀಶವಿಂಶತಿಃ
ರಚಿತಾ ಶ್ರೀನಿಧಿನಾ ನಿಧಿಸ್ಸತಾಂ || ೨೨ ||

|| ಇತಿ ಗುರುವಾಯುಪುರೀಶ ಮಂಗಳಸ್ತವಃ ಸಮಾಪ್ತಃ ||